



## తెల్లటి చీకటి

అ రాత్రికి సమయం లేదు...కాని ఓ జీవితం విలువుంది. వెన్నెల  
చీకటి కలగలసి కమ్ముకున్నాయి ఆ యింటి నా రాత్రి...

ఆ చీకటికి కోరిక...ఆరాటం...

ఆ వెలుగుకి బాధ...ఆశ

గదిలో లైటు వెలుగుతున్నా...తాతలనాటి వందిరిమంచం,  
ఆ మంచం కింద పూర్తిగా ఇంకేం ఉపయోగం లేవని కప్పెట్టిన పాత  
సామాన్ల అంచులు...ఆ వెలుగులో స్పృహంగా కనిపిస్తున్నా....ఆ  
గదంతా చీకటే.... తెల్లటి చీకటి.

ప్రేమగా మల్లెపందిరంతా పల్చగా పాకి పచ్చటి ఆకులకి....  
తెల్లటి మొగ్గలకి కొద్ది మాత్రమే తేడా మిగిల్చిన నీలి వెన్నెలైనా,  
అదే పండు వెన్నెల.

గది గుమ్మం దగ్గరుంది వనంక. తన దృష్టికి అంతే, బయట  
వున్నవి-వెలుగు—ఆశ. ఆ గదిలో అవుండవు. తనకి అక్కడ  
ఇరుకు- చీకటి- లోభం....

ఆగదన్నా, ఆ మంచమన్నా వివరీతమైన కోర్కూండేది వనం  
తకి ఆరేళ్ళక్రితం-పెళ్ళయిన కొత్తలో ఓ మూడు నెలలు-అప్పుడు-  
ఇప్పటిలా మల్లెపందిరిని మెల్లిగా తట్టి పిలిచే గలిసవ్వడి తప్ప  
ఇంకేం నినపడని సీశ్కబ్బులో ఇలా ఆ గదిలో అడుగుపెట్టే అవకాశం

ఉండేది కాదు. పడకలకి ఇంట్లో ఉన్న వరండా చాలక ఆ గదిలో కనీసం ఓ అరడజను మంది పిల్లలేనా చేరేవారు. ఆ త్త-మామ-వయసొచ్చిన ఆడ బిడ్డలు. పురిటికని వచ్చిన పెద్దాడబిడ్డ-పిల్లలు. ఆ మూడనెలలు గది వాళ్ళవల్ల ఇరుగ్గా ఉండేది. ఆ తర్వాత భర్తని ఉద్యోగానికని వందమైళ్ళ దూరం తరిమారు.

ఇప్పు డెవరూ లేకపోయినా, ఆ గది ఇరుకే. ఆ ఇరుకులో ఇంక వొడిగే వోర్పులేదు. అందుకనే ఈ రాత్రికి సమయం అబ్బి రేదు వసంతకి. ఏ క్షణమైనా చాలు—

“వసూ....”

గదిలోంచి. మంచం మీంచి. ఆ పిలుపు.

ఆ పిలుపు సాపీగా ఉండదు. నొక్కేసి నట్టుంటుంది: ఆ గొంతుని ఆరాటం నొక్కేస్తుంది. ఆ పిలుపులో జీర-ఒణుకు సెగలా మండుతున్న కోర్కెవి. ఆ గదిలో మంచం మీద ఓ సింహం. ఆ సింహం వొంటినిండా ఆకలే. ఆకలి తీరేవరకూ ఏం వినే ఓపి కుండదు. ఆ తర్వాత విన్నదానికి విలువుండదు.

“వసూ...” మళ్ళీ బొంగురుగా వినిపించింది భర్త పిలుపు.

తనని తను చూసుకుంది వసంత. తన వొంటిని. చీరని-తనలోని ఆకలిని. ముందుకి ఆడుగేయ బోతుంటే చేతికి తలలోపూలు చల్లగా. మంచులా తగిలాయి.

అలా పూలు పెట్టకోవాలని, తెల్లచీర సింగారించుకోవాలని లేదు వసంతకి. కాని అన్నీ చేసింది. ఏ బలవంతం లేదు. లోభం తప్ప. జీవితం ఆరుదుగా అందిస్తున్న అవకాశం తప్ప.

మల్లెపూలు పూసినన్నాళ్ళు ఎనిగిన ఆడబిడ్డలు, వయసొచ్చి కేవలం పూలమీదే మనసునిందినవాళ్ళు ఇంటినిండా ఉన్నారు. పూలు తృప్తిగా వసంత వరకూ రావు. పూలు కొనుక్కుని పెట్టుకునే అవకాశమూ లేదు ఆ యింట్లో. ఇంక ఒక్కరోజు, ఆ ఒక్కరాత్రి నెల కోసారి వస్తుంది. ఉద్యోగానికి నెలపుపెట్టి, వందమైళ్ళు ప్రయాణం చేసి, ఒక్కరోజు మాత్రం గడపటానికి భర్త వచ్చినప్పుడు ఆనాడు ఆడబిడ్డలు వంతుకి రారు. సహజంగా పూల మీద ఆడవాని కున్న

మమకారం చంపుకోలేక. నెల కోసారి వచ్చిన అవకాశం వదులుకోలేక, ఆ పూలు పెట్టుకోవటం. వాటికి తోడుగా తెల్లటి చీరకట్టు కోవటం....

“ఎంతపేషు ఆ గుమ్మం దగ్గర-రావే”

కోర్కె ఆవేశంలోకి మారుతుంది. ఆ తర్వాత కోపం.... అసహనం.... బాధ....

దీని కంతకి కారణం వెతికింది వసంత చాలాసార్లు. కనపడే కారణం ఒక్కటే....మామగారు తనను పంపించకపోవటం. తెలిసి, కావాలనే తనని భర్తని విడదీసిన మామగారి పరిస్థితి తెలుసు. ఆరుగురు పిల్లల సంసారాన్ని అరవై రూపాయల గుమాస్తా ఉద్యోగంతో ఆయన నెట్టుకు రాలేడు. ఆ విషయం తెలుసు. ముందు కొన్నాళ్ళు సానుభూతుండేది.... సరిపెట్టుకోగలిగింది జీవితాన్ని.... కాని దానికి హద్దులేదు.... ఇలా సరిపెట్టుకోటానికి అంతు లేదు.

కొడుకు కోడలు కలిసి వేరే ఊళ్లో కాపరంచేస్తే, వచ్చే నూటఎనభై రూపాయల జీతంలో కొడుకు డబ్బు పంపడని అనుమానం. పంపినా ఇంత ఎక్కువగా, ఇంత శ్రద్ధగా పంపడని అపనమ్మకం. అందుకని కనిపించిన ఉపాయం ఇదే.... అదే చేస్తున్నాడు వసంత మామగారు.

ఆరేళ్ళు విందిన ఈ నెలసరి దగ్గరి జీవితంలో.... ఈనాడు వసంతలో ఆ ఇంటి పరిస్థితిమీద సానుభూతి లేదు. మామగారి స్వలాభంమీద అసహ్యం ఉంది. కొడుకుని నమ్మలేని ఆయన అపనమ్మకంమీద, తనని ఇంటి చాకిరీ గొడ్డులా చూస్తున్న వాళ్ళమీద మనుషులనే భావనే లేదు.

గుమ్మందాటి ఒక్కొక్క అడుగే వేస్తుంటే, ప్రతి అడుక్కి తన చీర అంచులచుట్టూ చీకటి పేరుకుంటున్నట్టుంది వసంతకి.

ఒక్క ఉరుటున లేచాడు తను,

చల్లటి మంచులాంటి మల్లెపూల రేకుల్ని. వొత్తయిన జుట్టువి చీల్చుకొని వెచ్చగా, వేడిసెగలా తలకి తగులుతోంది అతని ఊపిరి.

నెలరోజుల సమయాన్ని కొన్ని క్షణాలుగా మార్చే కొగిలి

అది. వనంతకి భర్త అంటే ఇష్టం. అంతకన్నా ఇద్దరూ కలిసి నిండుగా గడిపే రోజులమీది కోర్కె. ఏ ఆడ్డూ లేకుండా స్వతంత్రంగా తోడు నీడలా గడిపే ఆ జీవితమంటే ఆశ.

అందుకని ఆ కౌగిలిలో, ఆ చేతుల కోర్కె ఇరుకులో వొదిగి పోలేదు తను.

వొదిలించుకుని దూరంగా తొలిగిన భార్యవేపు చూశాడు రంగ నాథం.

భర్త చూపుల్ని చూశేను వనంత. ఇదొక్కటేనా దారి అని ఆలోచిస్తోంది తను. ఇవే మొసటిసారి కాదు ఈ ఆలోచన.

ఈ ఆలోచన నొచ్చినప్పుడల్లా గడచిన జీవితం గుర్తువచ్చేది వనంతకి. పెంచి పెద్ద చేసిన అమ్మమ్మ ప్రేమ, మూడుముళ్ళూ వేయించగలిగానన్న తృప్తి పూర్తిగా పొందకుండానే అవిడ కళ్ళు మూసిన ఆ క్షణం. పట్టిల్లన్నది తెలియక ఈ ఇంటినే జీవితంగా భావించుకొన్న రోజులు.

ఆ ఆలోచనల్లోనే ఈనాడుమటుకు ఏమిటి అన్న భావన కలిగేది. ఎంత సరిపెట్టుకుందామన్నా భర్తతో కలిసి గడిపే రోజులే కరువు.

ఈ ఆరేళ్ళలో నెలకొక్కరోజే లెక్కగా కాకపోయినా అప్పు డప్పుడు పండగలకని సెలవు దొరికినప్పుడు, రెండు మూడు రోజులు ఎవరో దగ్గరవాళ్ళ పెళ్ళికవి సెలవుపెట్టి గడిపిన ఓ నెల రోజులు లేక పోలేదు. కాని ఆ జీవితం తృప్తి కలిగించలేదు. అది అందరూ గడిపే సంసార జీవితాన్ని అందివ్వలేక పోయింది. నెలరోజులైనా ఒక్క రోజులాగే ఉండేది. భర్త మళ్ళీ వెళ్ళిపోతే అన్న భావన. ఆ తృప్తిని ప్రతి క్షణం పొందుస్తుండేది. అందుకే ఈ ఆలోచన.

భర్త తనదగ్గర కోరుతున్నది ఇదే. ఇదొక్కటే తనకున్న ఆయుధం. భార్యభర్తలుగా నిండే న జీవితాన్ని తీర్చిదిద్దుకోవటానికి కోరుకుంటున్న హక్కుకోసం. భర్తలోఉన్న పనికితనాన్ని, చేతకాని మనస్తత్వాన్ని, కేవలం జీవితాన్ని నెలకొ ఒక్క రాత్రిగానే ఆరేళ్ళ నుంచి గడిపేస్తున్న అతనిలోని జడత్వాన్ని జాగ్రతం చేయటానికి తప్పుకాదు ఈ దార్తైనా.

“మన వెళ్ళాయి ఆరేళ్ళయింది” అంది అటు తిరక్కుండానే.

“అయితే” అన్నాడు.

రంగనాథానికి అసహనంగా ఉంది. కోర్కె తీరే అవకాశాన్ని సమయంతో కొలుచుకుంటున్నా డతను. అతనికి ఈ ఆలోచనల్లేవు. జీవితాన్ని వేరే మార్చుకోవాలన్న ఉద్దేశం లేదు. ఆ క్షణాన అతని కుప్ప బాధంతా వసంతని సుముఖంగా చేసుకోవటం వరకే పరిమితం. ఆ కోర్కెలో ఓర్పుకూడా నశిస్తోంది.

“అయితే ఏమిటండీ. ఇంకా ఎన్నాళ్ళిలా, గతిలేనట్టు తప్ప దన్నట్టు? ఇలా నెలకొక్కసారి. ఇదే బాగుందా?”

“ఇప్పుడేమయిందని- ఎందుకు చెప్పు ఇలా అనవసరంగా.”

వసంతకి ఏడుపు- కోపం వచ్చాయి. భుజంమీద ఆ చెయ్యి అసహ్యంగా ఉంది. భర్తలో ఆ క్షణాన కోర్కె కనిపించలేదు వసంతకి. కక్కుర్తి, లోభం కనిపించాయి.

“ఇలా నేనేం మొత్తుకుంటున్నా మీ కక్కుర్తి బాగుందికదా మీకు? ఆరేళ్ళ నుంచీ మొగుడూ వెళ్లాల్లా కాకుండా, దొంగల్లా, అర్థ రాత్రి ఇలా అమోచించడమే అనందంగా ఉంది కదూ! నేనీ ఇంట్లో చాకిరీచేస్తూ గొడులూ బతుకుతుంటే, అణా పూలకోసం అబ్బరంలా దేవుళ్ళాడుతుంటే నెల కొసా రొచ్చి, ఇలా చేతకానితనంగా తప్పించుకు పోవటమే జీవితంలా ఉంది కదూ మీకు!” ఈ బాధంతా, ఈ ఆవేశమంతా గొంతుకలోనే ఆగిపోయింది వసంతకి. బయటికి రాగలిగింది ఏడుపు ఒక్కటే.

మాట్లాడని వసంతే తప్ప ఇంకేం కనబడలేదు రంగనాథానికి. లైటువేపుంది అతని దృష్టి. ఆ వెలుగు అతని కంఠ వీలుగా లేదు. అందుకనే లై టార్పేళాడు.

అసలే చీకటిగా ఉన్న వసంతకి ఇంకా చీకటిగా అనిపించింది. ఎంత గింజుకున్నా ఆ చీకట్లోంచి విముక్తి దొరక దనిపించింది. రెండు చేతుల్లో చుట్టేస్తున్నాడు రంగనాథం. అతని ఆవేశానికి ఎంతో వేడుకంది. అతని కోర్కెకి నెల రోజుల బలం ఉంది. అరుదుగా దొరుకుతున్న అవకాశం అండ వుంది.

వసంత గింజుకుంది....రక్కింది....వొర్లింది.

చీకట్లో....తాతలనాటి ఆమంచం మీద పాకుతున్నాడు రంగనాథం. చీకటి అంచుల్ని పట్టుకు వేళ్ళాడుతున్నాడు. బలం పెంచుకుంటున్నాడు - అడుగు తున్నాడు....బతిమాలు తున్నాడు - పిలుస్తున్నాడు.

"వద్దని....ముట్టకో వద్దని!" కోపంగా సన్నగా అరిచింది. తోసేసింది. భర్తనుంచి మరీ తప్పించుకునే సత్తువ లేదు వసంతలో - చీకటిలో కూరుకు పోతున్నట్టు ఎన్నటికి నెరవేరని ఆక వెక్కిరిస్తున్నట్టు ఉంది.

"వసంతా ఏమిటిది - నాన్నావాళ్ళు లేస్తారు. ప్లీజ్ ఊరుకో!" అన్నాడు.

రంగనాథం, తండ్రి మాట ఎత్తేటప్పటికి ఇంకా కోపం వచ్చి మరీ బలంగా తోసింది వసంత. తల గోడకి తగిలి దిమ్మెక్కింది రంగనాథానికి. ఆవేళం తగ్గింది. ఏడుపొచ్చింది. చావని కోర్కె వంపుతోంది.

"వసంతా, నానా తిప్పలూ పడి నెల కోసారి వస్తే ఇలా బాగుందా? నా వల్ల కాదు వసూ. ప్లీజ్, ఇంక - వసూ."

రంగనాథం అరచేతులు రెండూ పాదాల మీద వెచ్చగా తగిలాయి వసంతకి. చచ్చిపోవా లనిపించింది. తనమీద తనకే ఎంతో అసహ్యం వేసింది. భర్త బతిమాలుతున్న మాటలు, పరిస్థితి, జాలి.

ఒదిగి అందుకుంది రంగనాథాన్ని. గుండెలకి కరుచుకుని చీకట్లోకి వారిగిపోయింది రంగనాథంతో పాటు.

• • • • •

ఆ రాత్రికి యేడాది నిండిన ఓ రోజు మల్లెపందిరి పక్కన విలువెత్తు లేచినమంట వసంత శరీరంతో భయంకరంగా మండింది.

ఆ ఎర్రటి ఊదారంగు మంటల్లో కిరసనాయిలుకి చోటుంది. వసంత గీచి వెలిగించిన అగ్గిపుల్లకి చోటుంది. తను కట్టుకున్న చీరకి, రంగనాథం అంత ఆవేళపు కోర్కెకి, పాతికేళ్ళ వసంత శరీ

రానికి చోటుంది కాని, ఆ రాత్రికే చోటు లేదు. సంసారాన్ని తృప్తిగా దిద్దుకోవాలన్న తన వ్యర్థ ప్రయత్నాలకి చోటు లేదు.

ఇంటిల్లపాది ఘొల్లుమన్నారు.

వసంత మామగారికి భయం వేసింది. తను చేసిందేమిటో తనకి తెలుసు. తనకి, కొడుక్కి మధ్యనున్న అపనమ్మకాని కోసం, తన కుటుంబానికి కనీసపు సగటు జీవితాన్ని ఏర్పరచుకోగలిగిన అవకాశం, సైర్యంలేని పరిస్థితి కోసం చేసిందేమిటో, ఆ మంటకి కారణమేమిటో తెలుసు. అందుకని పిరిగ్గా ఇల్లంతా తిరిగిండు. ఎదుర్కోవలసిన దాన్నుంచి పట్టుకుని పారిపోయే అవకాశం కోసం వెతుకుతున్నాడు.

కాలి బొద్దిలెక్కి, వికృతంగా ఉన్న వసంత శవాన్ని చూశాడు రంగనాథం. భయం వేసింది. తిన్నగా చూశేకపోయాడు. లోలోపలి వ్యామోహం, పరిస్థితులకి అడుగున కప్పడిపోయిన ప్రేమ - మళ్ళీ చూశాడు ఆ సన్నటి, తెల్లటి ఒళ్ళు. ఓర్పుగా, ప్రేమగా తనని తాకే వేళ్ళు. ఏడుపు ఉండలా గొంతు కడ్డుపడింది రంగనాథానికి.

ఇప్పు డెలా అనుకున్నాడు ఈ జీవితం ఏమి టనిపించింది. ఇంక నెల కొక్కసారి శెలవ పెట్టబ్బక్కర్లే దనిపించింది.

"నెల కొక్కసారి. ఇలా దొంగల్లా...." వసంత మాటలు గుర్తొచ్చాయి.

మొదటిసారిగా తన చేతకాని తనం గుర్తింపు కొచ్చింది. అసహ్యం, ఏడుపు, కోపం వచ్చాయి. తండ్రిమీద కోపం వచ్చింది. వసంతని నిలువునా చంపిన తండ్రిని చంపాలన్నంత కోపం వచ్చింది. ఆ కోపంలో తండ్రి స్వార్థమే తెలిసింది. ఇంకా ఆ స్వార్థం ఎనకాల పరిస్థితి - రోజు గడవటంకోసం అలా చేయించిన ఆర్థిక స్థితి తెలియలేదు రంగనాథానికి. ఆడా మగా అన్న తేడా లేకుండా, తిండి తినే ప్రతి మనిషి పనిచేయాల్సిన అవసరం ఏర్పడింది ఆ యింట్లో అన్న గుర్తింపు రాలేదు. సమయం లేని ఆ రాత్రి వియవ తెలియలేదు ఇంకా.

రంగనాథం వెనక్కి విల్లిలా వచ్చాడు. తండ్రి, పెద్ద కుట్రకి మూల రహస్యం చెప్పేవాడిలా. రంగనాథం జుట్టుని, తలని మృదువుగా రాశాడు.

"లే, ఎంతసే పలా " అన్నాడు గొణిగినవాడిలా.

"పోలీసు లొస్తారు. లే, నే చెప్పేది విను. ఏజేం చెప్పాలో- లేవిపోంది నీ బతుకు పాడుచేసుకోకు" అన్నాడు, గొంతులోని ఆత్రుతని బలవంతంగా కప్పేడుతూ.

రంగనాథం కోపానికెదురుగా పోలీసులు బలమైన కవచం.... ఆ సమయంలో, పిరికి రంగనాథంలో ఇంకా పిరికిగా భయాన్ని ఇంజెక్ట్ చేశాడు తండ్రి.

వణుకుతున్న రంగనాథాన్ని వణికించేతుల్తో లేవదీశాడు తండ్రి. పక్కకి - వసంత నుంచి, జీవితం నుంచి, ధైర్యం నుంచి వక్కకు తీసికెళ్ళాడు. ఆ ఇంటి విండా ఉన్న చీకటిని కమ్ముకున్న తెల్లటి ముసుగులోకి.

'జ్యోతి'లో (1960 దీపావళి ప్రత్యేక సంచిక)లో ముద్రితము హిందీలోకి ('యుగప్రభాత్' 1-7-71) అనువదింపబడింది.